

రేడియో సంక్రాంతి

సోమయాజుల వెంకటరామమూర్తి

౧

పోతరాజు గారి కుటుంబం చూస్తే, కాపులలో మూడు తరాల వాటి నాగరికత గోచర మాతుంది. ముసలిదానయ్య కాసీనం విడిచి పెట్టినట్టి సహస్రమాస జీవి; అతని కుమారుడు ఆసిరయ్య కాసీనం విస్మరించి ముతుక రకం వదుకు నూలుపంచ మోకాళ్లు దిగకుండా కట్టు కోవడం ప్రారంభించి పదిసంవత్సరాలు కావచ్చింది; ఇతడివయస్సు సుమారు ఏభై. మనకథానాయకుడు ఇతని కుమారుడే: కేరు సాధారణంగా 'పోతరాజు'; యింట్లో తండ్రికి, తాతగారికి 'పోతయ్య', 'పోతన్న'. పోతరాజు పెద్దింటి రైతుబిడ్డ. తండ్రికి ప్రథమ సంతానం; వయసు పాతికవత్సరాలు — నవయా వనంలో ఉన్నాడు — దిన భాగం లో మాత్యోదయంలాగా, అబ్బచక్రగతిలో వసంతా గమంలాగాన్ను. పోతరాజు అసలు నాజుకై నమనిషి. స్వయంగా తనో, భార్య అంకమ్మో వడికిన సన్నని నూలు వెడల్పుపంచా, అదే నూలులాల్చీ తొడుక్కుంటాడు. బాగా తెలుగూ, కొద్దిగా హిందీ నేర్చుకొని గ్రామంలోని తోడియువకులకందరికీ ఆదర్శప్రాయుడే కాకుండా నాయకుడు కూడాన్ను. పోతరాజు సలహా లేనిదీ ఏముఖ్యమైనపనీ ఆ గ్రామంలో జరగదు. అతడు చెప్పినదేమాట. సుఖమైన స్వభావం, దానికి తగిన తెలివితేటలు, విద్యాబుద్ధులు అతనికి పెట్టని అలంకారాలు. మోటార్లు రావడంవల్ల పూర్వంకంటే పదిరెట్లు దగ్గరైన పట్నపువాసనకూడా ఉండడంచేత అతడికి టాకీ ప్రదర్శనాలు, రేడియో మొదలైనట్టి విద్య, విజ్ఞాన, వినోదదాయకములైన ముఖ్యవిషయాలలోకూడా పరిచయంవుంది. రేడియోలో రైతుల వ్యాసంగాన్ని పట్నంలో విని తనకొపుజాతి ఎంతమట్టుకు వెనకపడివున్నదో అని దీగులుపడి, తనజాతిని ముందుకి తెచ్చే మార్గాలు ఆలోచించే సద్బుద్ధికలిగినవాడు. నాడు 'మాలపిల్ల

టాకీ ప్రదర్శనంలోని శంపాలత అమాయకత్వము, నిష్కాపట్యము చూచి హృదయం ద్రవించి, కన్నీరు కార్చిన కోమలస్వభావుడు. అంతేకాక ప్రాపంచిక నాగరికతాహర్మ్యానికి వ్యవసాయదారుడైన కాపే పునాది అని గుర్తెరిగిన స్వకులాభిమాని. వీటన్నిటికీ పైమాట హాస్యరసప్రధానమైన స్వభావంలో జనరంజకుడైన రసజ్ఞుడుకూడను.

౨

గ్రామంలో గొప్పసభ. ప్రధానమంత్రిగారి రాక, పతాకోత్సవం, రేడియో ప్రతిష్ఠాపన, రేడియో శ్రవణం, ఊరేగింపుటుత్సవం — ఇదీ నాటిసాయంకాలపు కార్యక్రమం. గ్రామంలోని ఆబాలగోపాలం సభకు వచ్చారు. మంత్రిగారి ఉపన్యాసం శ్రద్ధగా విన్నారు. "గ్రామీయుల పురోవృద్ధికి, విజ్ఞానానికి బాగా తోడ్పాటు కాగల దని యెంచి ప్రభుత్వంవారు పట్టణాల్లోనే కాకుండా ముఖ్యమైన గ్రామాల్లోకూడా ఈ 'రేడియో' లేక 'ఆకాశవాణి'ని అమర్చినారు. దీనిద్వారా కాలనియమానుసారంగా మీకు, భారతమాత ముద్దుబిడ్డలైన మీకు, ప్రపంచమంతటికీ ఆహారం పెడుతూన్న మీకు, ఉపకరించేటందుకున్న, విజ్ఞానం విస్తరించేటందుకున్న, కొన్ని ఉపన్యాసాలు, కొన్ని ఇతర వ్యాసంగాలు, పండితులచేతనైతే నేమి, పామరులచేత నైతే నేమి ఈ 'ఆకాశవాణి' ద్వారా వినికి డౌతుంటవి. చెన్నపట్నంలో చెప్పిన ఉపన్యాసం వెంటనే మీ గ్రామానికి వచ్చి ఎలాగు వినబడుతుందన్న సందేహం మీ కెంతమాత్రం అక్కరలేదు. విజ్ఞానశాస్త్రవేత్తలు, కనిపెట్టిన మహాయంత్రమిది. ఆకాశంమీదనుంచి ప్రపంచం అంతటా ప్రసరించే శబ్దము కర్ణగోచరం అయేటట్లు చేసే ఈ 'రేడియోను' మీరు సద్వినియోగంచేసి కొంటూ మీ మీజ్ఞాన ప్రతిభను ఎక్కువచేసికొని, నలుదిక్కులా వ్యాపింపజేస్తారని నమ్ముతున్నాను...."

అని మంత్రిగారు చెబుతూంటే గ్రామస్థులంతా కాపు జనం యావనమ్మందీ చకితులై విన్నారు. ఉపన్యాసానంతరం మంత్రిగారు ఒక చిన్నమీట నొక్కారు. వెంటనే గాలి వీచినట్టు 'బస్' మని ఒక రొద, -పిమ్మట ఆకాశంనుంచి పెద్ద గొంతుకతో ఒక ఉపన్యాసం విని పించింది. అది డాక్టరు పిచ్చయ్యగారి 'కలరా' ఉపన్యాసం: "కలరా భయంకరమైనజాడ్యం. గ్రామాల్లో ఈ జాడ్యానికే 'గొట్టాలమ్మ' అని కూడా పేరున్నది." అంటూ డాక్టరు పిచ్చయ్యగారు రేడియోలో చెప్పిన ఉపన్యాసం వినిన కాపుజనంయొక్క ఆశ్చర్యానికి అంతులేదు. మీదనుంచి శబ్దం వినిపిస్తూందికదా, ఆకాశమార్గాన్ని ఎవ్వరైనా ఉన్నారేమోనన్న భ్రమచేత నింగికి నాలుగు వైపులా దృష్టి నిగిడ్చి చూచాడు, ముసలి దానయ్య, తొలకరి మేఘానికి ఆత్రుతగా దృష్టి సారించే రైతుబిడ్డవలె.

దానయ్య: (కుమారుడు అసీరయ్యతో) "మీద మనుసులు నేరుగందా, ఈశబ్దం ఏటంటా? పెద్దోడా, ఇది 'ఆకాశోణి' అయితే, మీద మనుసులైనా వుండాల, నేకపోతే తీగటపానాగు, తివ్వలైనా వుండాలగదంట్రా!"

అసీరయ్య: "తీగలేదు, ఏటీలేదు, - గొట్టం భూమి లోంచి లెగిసిందిగనక, దీనికి 'భూవాణి' అన్న పేరు బాగుంటాదేమో, 'ఆకాశవాణి'కంటే."

మరొకముసలిరైతు: (దానయ్యతో) "నూసినావా, నేస్తం! బూవిలోంచిగొట్టం, దానిమీద నాలుగు దిక్కులా కొమ్ముగొట్టాలు నాలుగు - అంతా గొట్టాలమయం! అందునేత, నా నేటంతానం తే, ఇది 'ఆకాశోణి' కాదు, 'భూవోణి' కాదు, ఇది నిక్కచ్చిగా 'గొట్టాలమ్మవాణి' అందునేతనే, తొలుతనే గొట్టాలమ్మగొడవతో ఆరంబం నేసింది."

దానయ్య: "మరైతే, మంత్రి ఇది జంతరమంటాడే!"

* * *

ఇంతలో 'రేడియో' కలరా ఉపన్యాసం కట్టి బెట్టి చల్లనిగీతం పాడడం ఆరంభించింది. అది సుబ్బా

రావుగారి 'ఎంకిపాటల'లోనిది ఒకటి. శ్రావ్యంగా, చల్లగా, కాపుజనం హృదయాల్ని కలవరబెట్టిం దా గీతం. యువకులంతా శ్రద్ధగా విన్నారు. విని ఆనందించారు. బాలికలు పక్కన నవ్వారు. నవోధలు ముసి ముసి నవ్వులు నవ్వుతూ ఇంటికి దారి తీశారు. నడివయసు స్త్రీలు ముక్కుమీద వేలేసుకుని ముఖముఖాలు చూసుకున్నారు. ముసలి అత్తిగార్లు, "బే గింటి కెల్లి గంజి కాసండే" అని వాళ్లని మందలించారు. గీతం ముగిసిన పిమ్మట 'రామాయణకాలక్షేపం' వినిపించింది 'రేడియో.' కాపుజనమంతా భక్తిపరవశులైనారు. ఈవిధంగా 'రేడియో' శ్రవణంలోన, ఉత్సవంలోన, నాయకుల ఊరేగింపులోన, మంత్రిగారి వంతనాలలోన సాయంకాలం గడిచిపోయింది. కాని, 'రేడియో' 'గొట్టాలమ్మవాణి' అన్నమాట ఊరంతా ఆల్లుకున్నది. పెద్దకాపుల గుసగుస లూరికేపోతాయీ, మరి? బాలురు భయంతోనే నిద్రపోయారు. వృద్ధులు గొట్టాలమ్మకి తృప్తి అయ్యేటట్టుగా గ్రామంలో భజనలుచెయ్యమన్నారు. ముసలి ముత్తైదువలు, అర్ధరాత్రివేళ పానకం, పచ్చనిఅన్నం తీసుకెళ్లి రేడియో లాడ్ స్పీకరు మొదలైన దిగదుడిచి పారేశారు. పోతరాజుమాత్రం గ్రామస్థుల మూర్ఖత్వానికి నవ్వుకున్నాడు. 'రేడియో' ప్రమాదకరమైన దేవతా, దెయ్యం కాదని వాళ్లకి నచ్చజెప్పడానికి అతనికి దండగడియం పట్టింది: నాటి 'ఆంధ్రపత్రిక' తీసి చూచి, సాయంకాలం ఇన్నిగంటలకు ఈరేడియో కార్యక్రమం ఈవిధంగా వుంటుందనీ, అంతా హాయిగా వినవచ్చుననీ చెప్పి తిరిగి సాయంకాలం అందరినీ రేడియోవద్ద చేర్చి వారికి భయంతొలగించాడు.

3

గ్రామంలో కాలం చక్కగా సాగిపోతూంది. అందరూ నిశ్చింతగా వారివారి పనులలో మగ్నులై, సాయంకాలం, మునిమాపుప్రొద్దులలో 'రేడియో' నిమగ్నులై హాయిగా వుంటూన్నారు - ఒక్కరు - గ్రామ పురోహితుడు విశ్వేశ్వరసోమయాజి తప్ప! - అసలు అతడు ఏయజ్ఞం చెయ్యకుండానే సోమయాజి అయినాడు తాతగారిపేరు పెట్టుకొని. గొప్ప స్వాభిమాని. దురహంకారం. సనాతనధర్మం చావకుండా

తానే నిలబెట్టిన ట్టూహించే గర్వి. నూతనఘోషలం ఆతగానికి నచ్చవు. నచ్చజెప్పినా వినదు. ఒక్కనాడు రేడియో వినడానికి రాలేదు. దానికి మరో కారణం కూడా వుంది. ఈ 'రేడియో' వచ్చినప్పట్నుంచి, ఆతగాడి పురాణకాలక్షేపం వినడానికిగాని, ఇతర వెరిమొరి వేదాంతపుకబురు వినడానికిగాని గ్రామం లోని పిల్లలు, పెద్దలు బొత్తుగా రావడం మానేశారు. ఇక నేముందీ, సోమయాజిగారిని ఆనూయ దేవత, లోభదేవత, రెండూ ఒక్కసారి ఆవేశించినాయి. తన పురాణం పుక్కిటిపురాణమై మూల కడడంచేత తనకు చిక్కవలసిన నాలుగు డబ్బులు చిక్కవాయె, -పాపం, అసలుకే వచ్చింది ప్రమాదం. అతడు కోవపూరితుడైనా దు. సహజవైన ఆత్మస్తుతి, పరదూషణ ప్రారంభించాడు. "బ్రాహ్మణద్యేవం ప్రబల మైపోయింది. భక్తి, క్రద్ధ, యిదీ, బొత్తుగా అంతరించిపోయాయి. భారత భాగవత రమాయణాది మహాపురాణములు సాంగో పాంగముగా చదివి, జీర్ణించుకున్న ముండాకొడకుని నన్నే ధిక్కరించేస్తూంటే, వీళ్లకి తక్కినవాళ్లు లెక్కేమిటి? అయినా ఈ 'రేడియో' ఏం వచ్చిందోకాని గ్రామం పూర్తిగా పొడైపోయింది. వర్ణసంకర ప్రభుత్వం ఎలాగుందో ఈయంత్రాలూ, ఈ తంత్రాలూ, తందానపదాలూ అలాగే వున్నాయి. అన్నింటికీ 'రేడియో'వేసట! ప్రపంచ పరిస్థితు లేలాగుంటాయో తెలుసుకొనేటందుకూ, పంచాంగం ఆక్కర్లేడట! అవి వీరోజు కారోజు రేడియోలో వస్తాయట! ఇక శాస్త్రం నన్నెవ్వరూ అడగరట! అదీ ఆ రేడియోవే చెబుతుందిట, వీళ్ల రేడియోమండా! హరికథలు చెబుతుందిట, పురాణం చెబుతుందిట, వాళ్లపిండం చెబుతుందిట, - రేపు వాళ్ల యిళ్లల్లో శ్రాద్ధాలకి మంత్రంకూడా చెబుతుంది కారోలు!" అని తలపోసుకొని, రేడియో ప్రతిష్ఠ అయిన మరుచటివారంనుంచీ 'రేడియో'కి వ్యతిరేకంగా ధ్వజం ఎత్తాడు. నలుగురు ముసలాళ్ల సిబ్బందిని తయారుచేశాడు. వాళ్లని కూర్చోబెట్టుకొని, రేడియో ఒక గొప్ప ప్రమాదకరమైన వస్తువనీ, నాడుకం సుని బొంబలోని ప్రాణాలు తియ్యడాని కిదే మూలకారణమనీ, ఈయంత్రాలన్నీ మన పూర్వులకు తెలియనివి

కావనీ, పూర్వులు నేటి కుర్రకుంకాయలకంటే మేధా సంపన్నులనీ, వారికి అన్ని యంత్రాలు తెలిసినప్పటికీ, వానివల్లనుండే ప్రమాదం గురైరిగి వాటిని ఆచరణలోకి తేలేదనీ, భరతఖండం సాత్వికసాంప్రదాయ మైనదనీ, ఈదేశానికి రజోగుణప్రాధాన్యములైన ఈయంత్రాలన్నీ ఆరిష్టకారణాలనీ, - అర్థంలేనివి కొన్నీ అర్థం ఉన్నవి కొన్నీ మక్కలు సుబ్బిశెట్టి, రామిరెడ్డి మొదలైన తన అనుచరులకు గట్టిగా డమయించి చెప్పడం ఆరంభించాడు. సోమయాజి రేడియోమీదనే కాక అందరిమీదా ధ్వజం ఎత్తి తిడుతూన్నవార్త, గాలివార్తగా మన పోతరాజు చెవికిపోకింది. ఇక నేముంది? - వచ్చింది సంఘర్షణ - పూర్వచారాలకీ, ఆధునిక విజ్ఞానానికీ; పురాతన ఘోషకీ, నూతన ఘోషకీ; వృద్ధాప్యానికీ, యౌవనానికీ; జడత్వానికీ, ఉద్రేకపూరితమైన సంచలనానికీ; పాతకీ, క్రొత్తకీ; - ఆ గ్రామం లో రాపిడి సంభవించింది. అగ్నిపడింది, జ్వాలగా పరిణమించి వ్యాపించింది. బ్రాహ్మణి ఆనూయ బట్ట బయలయ్యేటట్లు పోతరాజు గ్రామంలో ఉపన్యాసం చెప్పాడు. ఈసంగతి సోమయాజులు యింట్లో వుండే, విని హుంకరించి వూరుకున్నాడు, తాత్కాలికంగా. కాని తగిన సమయంకోసంమాత్రం నిరీక్షిస్తూనే వున్నాడు.

౪

ఈ సందర్భాల్లో పోతరాజు పలుకుబడి గ్రామం లో మరీ యెక్కువై పోయింది. సబబుగానూ సహేతుకంగానూ మాట్లాడితే ఎవ్వరికి నచ్చదుగనుక? బాలురు, యువకులు, వృద్ధులకూడా పోతరాజు పక్షాన్నే వున్నారు.

సంక్రాంతిపండుగ నాలుగురోజు లంది. సంక్రాంతి, తక్కినవాళ్ల కేమోగాని, సోమయాజికి మాత్రం నిజంగా పండుగే. అతడికి నాలుగు వరహాలు దొరికేసమయ మది. అంతవరకూ వీధిచావడి ఎక్కని సోమయాజి ఆనాడు వీధి ఆరుగుమీదే కూర్చున్నాడు సగర్వంగా. ఎదురింట సుబ్బిశెట్టిగారి సావడిలో శెట్టి కొడుకు లెక్కలు రాసుకుంటున్నాడు. సోమయాజి పొడుం పీల్చి, "సంక్రాంతి వస్తుందికదా- ఈశుభ

లంతా పెద్దలకి పెట్టడం అదీ వుందికదా- నాడు సంక
ల్పానికి నన్ను పిలవకాపోరు, అప్పుడు వీళ్ల పెద్దలకి వినికి
రై నట్టు వీళ్ల తాడు పుటుక్కున తెంచకాపోను" అని
గట్టిగా గద్దించాడు, సెట్టికొడుకువైపు చూచి. సెట్టి
కొడుకు అప్పటికి ఊరుకున్నా, మధ్యాహ్నంలోపున
ఆకబుర్లన్నీ పోతరాజుకి టపా కట్టాడు.

సెట్టికొడుకు : సంక్రాంతినాడు మన అందరి పీకలూ
నొక్కుతానని తాటిస్తున్నాడు పురోహితుడు.

పోతరాజు : మన యిళ్లకి రానంటాడా యేమిటి, మన
పెద్దల్ని తరింపజేయడానికి ?

శె. కొ : మరే మనకందరికీ బుద్ధి వచ్చేపాఠం చెప్పే
సమయం వచ్చిందని మురిసి పోతున్నాడు,
బ్రాహ్మణుడు.

పో : కానీ, అదేదో మనమూ చూద్దాం. రాకపోతే
చెడిపోయిం దేమీలేదు. బ్రాహ్మణుడు మనయిళ్లకి
రాకపోయినంతమాత్రాన్ని మన పెద్దల ఉత్తర
గతులు అరికట్టబడతాయని నా కెంతమాత్రం
నమ్మకం లేదు. మన పెద్దలపూజ సంక్రాంతి
నాడు మనసారా మనమే చేదాం. నిర్మలమైన
హృదయాలతో వారిని మనమే కొలిచి ఆరా
ధించుదాము. బ్రాహ్మణికి చెల్లించవలసిన
సుంకమే మనకి మిగిలిపోతుంది. ఈ విషయం
నేటి సాయంకాలమే ఒక బహిరంగ సభచేసి
అందరికీ తెలియపరుద్దాం. మీనాయన నేమీ
భయపడవద్దని చెప్పి బందోబస్తుచెయ్యి, వైచర్య
నేను జరిపిస్తాను.

నాటి సాయంకాలం పెద్దసభ జరిగింది. బ్రాహ్మ
ణు మాయాలుగా సంక్రాంతినా డుదయం యిళ్లకి వస్తే
సరి, లేకపోతే ఎప్పటికీ పిలవకూడదని తీర్మానించారు.
అంతేకాక, సంక్రాంతినాటి ఉదయం సరిగా ఎనిమిది
గంటలకు, గ్రామంలోని జనం అంతా 'రేడియో'మండ
పమువద్ద సమావేశమై, పోతరాజు, తదితర ముఖ్యులు
ఉపన్యాసాలు విని, వారిపూర్వ పురుషుల పూజ- అర్ధం
తెలియని మాటలలో కాకుండా, అర్ధం విశదంగా
తెలిసే ముక్కలతో - కలిసి చెయ్యడానికి నిశ్చ

యించారు. ఈవార్త కర్ణాకర్ణిగా సోమయాజులుగారికి
కూడా తెలిసింది. తెలిసి అతడు మరింత బిరబిగిసి బెట్టు
సరిచేశాడు.

అహంకార ప్రవాహంలో కొట్టుకు పోతూన్న
బ్రాహ్మణికి యుక్తాయుక్తవిచక్షణత లేకపోయింది.
దెబ్బ తిన్న త్రాచవలె బుసకొట్టడం ఆరంభించాడు.
తనకాళ్లు పట్టుకుంటేనేకాని బ్రతికివున్న వారికీ, లోకాం
తరగతులైనవారి ఆత్మలకీకూడా గతిలేదన్న గాఢమైన
దుర్భ్రమలో పడిపోయాడు. వారిఆత్మలకు స్వర్గద్వార
ప్రవేశము చేయించే తళంచెవి తానే ననుకున్నాడు.
పెద్దలను పాపపంకిలంనుంచి లేవనెత్తే చేయూత, పట్టు
గొమ్మ, తానుతప్ప మరెవ్వరూ లే రనుకున్నాడు.
ఎంతటిమూర్ఖు ! ఎంతటి తెలివిహీనత !

తెల్లవారింది, నాడే సంక్రాంతి, మహాపవిత్ర
మైన దివసము. గ్రామస్థులంత ఒక్కసారి తనకు పాదా
క్రాంతులై, గడ్డికరిస్తేనేగాని, వీధి గుమ్మంలో అడుగు
పెట్టనని భీష్మించుకు కూర్చున్నాడు, యింటి చావ
డిలో, వీధి తలుపు తెరచుకొని సోమయాజి, సుమారు
ఎనిమిది గంటలవేళ. గ్రామస్థులు, సాయంత్రం చేసు
కున్న తీర్మానంప్రకారం 'రేడియో'మంటపానికి పయన
మైనారు. సోమయాజులుగారి గుమ్మంలోనుంచే వారి
దారి. తన్ను బ్రతిమాలుటకే వారు వస్తున్నారని భ్రమిం
చాడు బ్రాహ్మణుడు. కానీ, జనం తన యిల్లు దాటి
సాగిపోగానే, హతశుడైనాడు.

సరిగా ఎనిమిదిగంటలవేళ, —కాకతాళీయంగా
'రేడియో'లో ఆవేశకీ'సంక్రాంతి'మీదనే ఉపన్యాసం.
తదనంతరం 'స్పెషల్ ప్రోగ్రామ్'. ప్రసిద్ధ ఆంధ్రపండి
తులు, నారాయణశాస్త్రిగారి సంకల్పం- ఆడైని వేదాం
తగోష్ఠి- గ్రామస్థుల సంతోషానికి మేరలేదు. ఉత్సా
హంతో ఉప్పొంగిపోయారు. వారు ఇట్టి సుముహూర్తం
లో తమ పెద్దల్ని తలుచుకొని, నీళ్లచుక్కలు వ్రదిలి పెట్ట
డమే గొప్పసంగ తనుకున్నారు. గ్రామపురోహితుడి
తలంపే వాళ్లకి లేకపోయింది. "మహానుభావుడా,
సంకల్పం చెప్పాడు రేడియోలో; మనం ఆచరించాము
భక్తిపూర్వకంగా; నేడు సుదినం. 'రేడియో' ప్రభావం
వల్ల నేటి సంక్రాంతి, ఎల్లరకూ సంతృప్తిగా జరిగిపోయి

వందుకు ఈశ్వరునికి ధన్యవాదాలు" అని పోతరాజు నాటి ఉదయం కార్యక్రమం ముగించినాడు. జనం అంత ఆనందంతో ఎవరి గృహాలకి వాళ్లు చెదిరి పోయారు.

సోమయాజులుగారి భార్య గుమ్మంలోనే నిలబడి జనాన్ని చూచి, లోపలి కెళ్లి భర్తతో "ఆఖరికి మీ ఆహంకారమే మీకు మిగిలిందికాని, కాసంతలాభం లేకపోయింది. మీ ఆహంకారమూ, మీయాన్న-ఎప్పుడూ ఇంలే! గ్రామస్తుల మీదను ఆలిగి జుర్రుకున్న జేముంది! ఏదోవిధంగా జనంతో రాజీ చేసుకోండి;

లేకపోతే ఇక్కణ్ణించి మకాం ఎత్తేయవలసి వస్తుంది" అన్నది. "నాయేడు పేవో నే నేషస్తాను, నువ్వు లోపలి కెళ్లు" అన్న డాయన ముఖం చిట్టించుకొని. బ్రాహ్మడు జరిగిన పరాభవం హృదయంలో నాటించుకున్నాడు. పశ్చాత్తాపం పొందినాడు.

మరునాటి నుంచీ, అందరితోపాటు 'రేడియో' మంటపానికి తానూ పయనమయేవాడు ఆయన.—

రెండు నెలలు గిర్రున తిరిగేసరికి మళ్లీ బ్రహ్మ శ్రీ విశ్వేశ్వర సోమయాజులుగారికీ, గ్రామస్తులకీ పూర్తిగా రాజీ కుదిరిపోయిందని వింటున్నాం.



ప్రకటన

ఈక్రింది కనబరచిన నెంబర్లవారికి ఈనెల భారతి (1939 సం. ఫిబ్రవరి నెల)తో ఇదివరకు చెల్లించిన చందా మూర్తి యగుచున్నది. తిరిగి ఇంకొక సంవత్సరమున కగు చందా మాకు చేరునట్లు ఈనెలాఖరులోగా మనియార్డరు చేసినచో తెంపు లేకుండ ప్రతికను సంపుచుండుము. అట్లు తమ యొద్దనుండి 30-వ తేది లోపుగ సొమ్మురానిచో సహజభాషాభిమానులగు తాము తిరిగి ఇంకొక సంవత్సరమువఱకు భారతి చందాదారులుగ నుండురను నమ్మకముతో 1939 సం మార్చి 10-వ తేదిని రూప 6—4—0 లకు వి. పి సంపుచున్నాము. గావున తా మెప్పటివలెనే ప్రతికయం దభిమాన ముంచి సొమ్ము చెల్లించి వి. పి. ని గైకొన బ్రార్థితులు. ఒకవేళ తమకి ప్రతిక ప్రస్తుత మనవసరముగ దోచినచో మాకావిషయము వెంటనే తెలియజేసిన యెడల వి. పి. సంపుట నాపుదుము.

A 6, 17. B 3, 24. H 33. L 14. P 51, 52, 53. S 48, 49, 54, 73, 75, 139, 150, 151, 152, 153, 154, 155, 156, 157, 158. T 1. V 42. Y 3.